

Ahwalat

Category: Goşgular, Kitapcy
написано kitapcy | 21 январа, 2025
Ahwalat Orazguly ANNAÝEW

► AHWALAT

Öten agşam giç dolandym öýmüze,
Aýlawly ýollardan öwrülip geldim.
Çagalaryň bary uka batypdyr,
Garaşyp-garaşyp ýatypdyr gelnim.
Howlyň ähli çünki tüm garaňkylyk,
Gara tümlük bakýar penjirelerden.
Düşnüksiz duýgular üýşüp daşyma,
Kalbymy howsala gurşady birden.
Howly,
daş-töwerek,
giden bu dünýä,
Ömürylla ýagty bolmajak ýaly,
Şu mahal ukuda ýatanlaň bary
Ömürylla gaýdyp galmajak ýaly.
Aýrylyp gitmedi dörän duýgular,
Daşlaşmady menden näçe kowsamam,
Göwnüme bolmasa öňdenem meni
Heläk edýän ýaly hut şu howsala,
Gorkup duýgylaryň dogrulygyndan,
Otyryn ysgynsyz,
çyrany ýakman,
Gowy boljak kimdir biri ses berse,
Älem-jahan agyr ukuda ýatman.
...Dym-dyrs dünýe doňýar,
älem asuda,
Soragly bakýaryn garaňky gijä.
Aýlawly ýollardan gelenim üçin
Galaýan bolmaýyn bar zatdan gijä?!

* * *

Bu ýagdaýa, belki, beletdir her kim,
Aýyl-saýyl wagty şatlykdyr gussa
Duýýarsyň özüňi mydama erkin.
Ýöne çylşyrymly durmuş jerhedi
Yzyňy hiç üzmän damyp duransoň,
Bozýar aradaky baky serhedi.

* * *

Ummanlar köşeşýär,
Köşeşýär, ynha,
Gaýdaň soň mazaly bady gaýdansoň.
Ýöne üýtgeşikkä bu syrly ynsan,
Köşeşýär dünýäden baky gaýdansoň.

* * *

Gurt çagasy
Özbaşdak ädimi ätmänkä heniz,
Dogmanka gözünde ilkinji şapak.
Durmuşyň kynlygy,
Şatysy hakda
Enesinden alýar ilkinji sapak. Goşgular